

എടുക്കാം. കളക്ടർ എടുത്ത തീരുമാനങ്ങൾ നിർബന്ധമായും ബന്ധപ്പെട്ട കോൺട്രാക്ടർമാർ പാലിക്കുകതന്നെ വേണം. നിർബന്ധമായും ആ ഓർഡർ ഇംപ്ലിമെന്റ് ചെയ്യാനുള്ള നടപടികൾ സ്വീകരിക്കും.

(2) റവന്യൂ റിക്കവറി നടപടികൾ

ശ്രീ. എ. കെ. ബാലൻ: സർ, കഴിഞ്ഞ ഗവൺമെന്റിന്റെ കാലത്ത് പട്ടികജാതി-പട്ടികവർഗ്ഗ വിഭാഗങ്ങളുടെ 25,000 രൂപവരെയുള്ള വായ്പകൾ എഴുതിത്തള്ളാൻ തീരുമാനിച്ചിരുന്നു. ഇതിനുവേണ്ടി 77,28,34,000 രൂപ അന്നത്തെ സർക്കാർ, പദ്ധതിയുടെ നോഡൽ ഏജൻസിയായി നിശ്ചയിച്ച സംസ്ഥാന പട്ടികജാതി/പട്ടികവർഗ്ഗ വികസന കോർപ്പറേഷന്റെ ടി.പി. അക്കൗണ്ടിൽ നിക്ഷേപിച്ചു. സംസ്ഥാനത്തെ പട്ടികജാതി പട്ടികവർഗ്ഗ പരിവർത്തിത ക്രൈസ്തവ ജനവിഭാഗങ്ങൾ സഹകരണ സ്ഥാപനങ്ങളിൽ നിന്നും എടുത്തിട്ടുള്ളതും 31-3-2006-ൽ തിരിച്ചടവ് കാലാവധി കഴിഞ്ഞതും കൂടിശ്ശികയായതുമായ വായ്പകളിൽ 25,000 രൂപവരെയുള്ളത് എഴുതിത്തള്ളാനായിരുന്നു 12-11-2009-ൽ അന്നത്തെ സർക്കാർ ഉത്തരവിട്ടത്. പട്ടികജാതി-പട്ടികവർഗ്ഗ വിഭാഗങ്ങൾ സഹകരണ സ്ഥാപനങ്ങളിൽനിന്ന് എടുത്ത വായ്പകൾ എഴുതിത്തള്ളുന്നതിന് സഹകരണ രജിസ്ട്രാർക്ക് 88,74,57,814 രൂപ അനുവദിച്ചു. കൂടാതെ ഇതേ ആവശ്യത്തിന് പരിവർത്തിത ക്രൈസ്തവ വികസന കോർപ്പറേഷന് 13,47,571 രൂപയും വനിതാ വികസന കോർപ്പറേഷന് 2,61,946 രൂപയും പട്ടികജാതി/പട്ടികവർഗ്ഗ വികസന കോർപ്പറേഷന് 4,10,28,555 രൂപയും കഴിഞ്ഞ സർക്കാർ അനുവദിച്ചിരുന്നു. പദ്ധതിയുടെ കാലാവധി 30-6-2012 ആയി ദീർഘിപ്പിച്ചെങ്കിലും ഒരു രൂപ പോലും പുതിയതായി അനുവദിച്ചില്ല. 4,27,38,104 രൂപ അക്കൗണ്ടിൽ അവശേഷിക്കുമ്പോഴാണ് വായ്പകൾ തിരിച്ചടയ്ക്കാത്തതിന്റെ പേരിൽ പട്ടികജാതി വിഭാഗങ്ങളുടെ അഞ്ചും ആറും സെന്റ് ഭൂമി ജപ്തി ചെയ്യാൻ ഒരുങ്ങുന്നത്. പദ്ധതിയുടെ കാലാവധി ദീർഘിപ്പിച്ചതിനെത്തുടർന്ന് 7427 പേരിൽനിന്ന് 5,37,29,246 രൂപയുടെ ക്ലെയിം സഹകരണ സ്ഥാപനങ്ങൾക്ക് ഇപ്പോൾ ലഭിച്ചിട്ടുണ്ട്. ഒരു കോടിയോളം രൂപ അനുവദിച്ചാൽ ഇത്രയും പേരുടെ ജപ്തി ഭീഷണി ഒഴിവാകും. ഇതിന് ഒരു നടപടിയും സർക്കാർ സ്വീകരിച്ചതായി കാണുന്നില്ല. കഴിഞ്ഞ ദിവസം കോഴിക്കോട് ജില്ലയിലെ താമരശ്ശേരി റൂറൽ ഹൗസിംഗ് സഹകരണ സംഘത്തിൽനിന്ന് 2005-ൽ വായ്പയെടുത്ത് കൂടിശ്ശിക വരുത്തിയ നാലുപേർക്ക് ജനുവരി 4-ന് ജപ്തി നോട്ടീസ് നൽകിയിരുന്നു. 23-ാം തീയതി അവർ എന്നെ കാണാൻ വന്നിരുന്നു. സർക്കാരിനും അവർ അപേക്ഷ നൽകിയിരുന്നു. ഇത്തരത്തിൽ നിരവധി ആളുകൾക്ക് ഈ ആനുകൂല്യം ലഭിക്കാൻ അർഹതയുണ്ടായിട്ടും സർക്കാരിന്റെ നിലപാടുമൂലം ദുരിതമനുഭവിക്കുകയാണ്.

മി. സ്പീക്കർ: സഭയിൽ പുറംതിരിഞ്ഞ് നിൽക്കരുതെന്ന് പല പ്രാവശ്യം പറഞ്ഞിട്ടുണ്ട്. ബഹുമാനപ്പെട്ട മന്ത്രിമാരുടെപ്പോലെയുള്ള ആളുകൾക്ക് ഇത് ബാധകമാണ്.

ശ്രീ. എ. കെ. ബാലൻ: സർ, ഇത് പാവപ്പെട്ട പട്ടികജാതിക്കാരുടെ വായ്പ എഴുതിത്തള്ളുന്നതുമായി ബന്ധപ്പെട്ട പ്രധാന പ്രശ്നമാണ്. ഇത് സഭ മൊത്തത്തിൽ ശ്രദ്ധിക്കേണ്ടതാണ്. നിലവിലുള്ള 25,000 രൂപ എഴുതിത്തള്ളൽ 50,000 രൂപയായി ഈ ഗവൺമെന്റ് പ്രഖ്യാപിച്ചിരുന്നുവെങ്കിലും ആ തീരുമാനവും ഇപ്പോൾ ഫലപ്രദമായി നടപ്പിലാക്കിയിട്ടില്ല. മാത്രമല്ല, പിഴപ്പലിശയും പലിശയുടെ 50 ശതമാനവും ഒഴിവാക്കി ഒറ്റത്തവണ തീർപ്പാക്കൽ പദ്ധതി നടപ്പിലാക്കുമെന്ന് സർക്കാർ പ്രഖ്യാപിച്ചെങ്കിലും പട്ടികജാതി/പട്ടികവർഗ്ഗ വികസന കോർപ്പറേഷൻ മാത്രമാണ് അത് നടപ്പിലാക്കിയത്. സഹകരണ സ്ഥാപനങ്ങൾക്കോ മറ്റ് സ്ഥാപനങ്ങൾക്കോ ഈ ആനുകൂല്യം ഇതുവരെയും നൽകി ഉത്തരവായിട്ടുമില്ല. കോർപ്പറേഷൻ ഈ ഇനത്തിൽ ചെലവായ 88 ലക്ഷം രൂപ ഇതുവരെ സർക്കാർ നൽകിയിട്ടുമില്ല. പട്ടികജാതി-പട്ടികവർഗ്ഗ വിഭാഗങ്ങളിൽപ്പെട്ട ലോൺ എടുത്ത പലരും ഇന്ന് ആത്മഹത്യയുടെ വക്കിലാണ്. ആയതിനാൽ പട്ടികജാതി വിഭാഗങ്ങൾ എടുത്തിട്ടുള്ള എല്ലാ വായ്പകൾക്കും സർക്കാർ മൊറട്ടോറിയം പ്രഖ്യാപിക്കണം. മറ്റ് ഇതര കർഷകർ എടുത്തിട്ടുള്ള വായ്പകൾക്ക് മൊറട്ടോറിയം പ്രഖ്യാപിച്ചിട്ടുണ്ട്. എഴുതിത്തള്ളുന്ന വായ്പയുടെ പരിധി 25,000 രൂപയിൽനിന്ന് 1,00,000 രൂപയായി ഉയർത്താനും പലിശ, പിഴപ്പലിശ എന്നിവ പൂർണ്ണമായും എഴുതിത്തള്ളാനും മുതലിന് ഗഡുക്കൾ അനുവദിക്കാനും നടപടി സ്വീകരിക്കണം. കൂടിശ്ശിക തീയതി ദീർഘിപ്പിച്ച് നൽകാനും ഇതിനായി അടിയന്തരമായി തുക അനുവദിക്കാനും സർക്കാർ ശ്രദ്ധിക്കണം. അതോടൊപ്പംതന്നെ പട്ടികജാതി/പട്ടികവർഗ്ഗ വിദ്യാർത്ഥികളുടെ സ്റ്റൈപ്പന്റ്, ലംപ്സംഗ്രാന്റ് എന്നിവ കൃത്യമായി ലഭിക്കുന്നില്ല എന്ന പരാതികളുമുണ്ട്. എ.ടി.എം.വഴി കൃത്യമായി ഇവ ലഭിക്കുന്നില്ല. പുതിയ ബഡ്ജറ്റിൽ എസ്.സി.പി./ടി.എസ്.പി. ഫണ്ടിന് പുറമേ 10 പൈസപോലും ബഹുമാനപ്പെട്ട മാണി സാർ പ്രഖ്യാപിച്ചിട്ടില്ല. ഈ വിഭാഗങ്ങളുടെ ആവശ്യങ്ങൾക്ക് ഒരു പരിഗണനയും നൽകിയിട്ടില്ല. ബഡ്ജറ്റ് സ്പോർട്ടില്ലാതെ വകുപ്പിന്റെ പൂൾ ഫണ്ടുകൊണ്ടുമാത്രം ഇവ നടപ്പിലാക്കാൻ കഴിയുമെന്ന് തോന്നുന്നില്ല. ഈ സാഹചര്യത്തിൽ പാവപ്പെട്ട ഈ വിഭാഗങ്ങളെ കൂടിയിറക്കാൻ നിർബന്ധിക്കപ്പെടുകയാണെന്നത് ബഹുമാനപ്പെട്ട മന്ത്രിക്ക് അറിയാവുന്ന കാര്യമാണ്. അത് മനസ്സിലാക്കി ആദ്യം മൊറട്ടോറിയം പ്രഖ്യാപിക്കണം. അതുപോലെ പലിശ, പിഴപ്പലിശ എന്നിവ എഴുതിത്തള്ളുകയും മുതലിൽ 1,00,000 രൂപ ഒഴിവാക്കി ബാക്കി വൺ ടൈം സെറ്റിൽ മെന്റാക്കുകയും ചെയ്താൽ ഈ പാവങ്ങളെ രക്ഷിക്കാൻ കഴിയുമെന്നതാണ് ശ്രദ്ധക്ഷണിക്കലിലൂടെ എനിക്ക് പറയാനുള്ളത്.

പട്ടികജാതി-പിന്നോക്ക സമുദായക്ഷേമവും വിനോദസഞ്ചാരവും വകുപ്പുമന്ത്രി (ശ്രീ. എ. പി. അനിൽ കുമാർ): സർ, സംസ്ഥാനത്തെ പട്ടികജാതി/പട്ടികവർഗ്ഗ/പരിവർത്തിത ക്രൈസ്തവ വിഭാഗത്തിൽപ്പെട്ടവർ സർക്കാർ വകുപ്പുകൾ, കോർപ്പറേഷനുകൾ, സഹകരണ സ്ഥാപനങ്ങൾ എന്നിവിടങ്ങളിൽനിന്ന് കടം എടുത്തിട്ടുള്ളതും കാലാവധി കഴിഞ്ഞതും കൂടിശ്ശികയായിട്ടുള്ളതുമായ 25000 രൂപ വരെയുള്ള തുക കഴിഞ്ഞ

ഗവൺമെന്റിന്റെ കാലത്ത് 31-3-2006 വരെയുള്ള കാലയളവിൽ എഴുതിത്തള്ളിയിരുന്നുവെന്ന് അദ്ദേഹം സൂചിപ്പിക്കുകയുണ്ടായി. ഈ ഗവൺമെന്റ് അധികാരത്തിൽ വന്നതിനുശേഷം എസ്.സി./എസ്.ടി. കോർപ്പറേഷൻ, പിന്നോക്ക വികസന കോർപ്പറേഷൻ, പട്ടികവർഗ്ഗ പരിവർത്തിത ക്രൈസ്തവ വിഭാഗ കോർപ്പറേഷൻ എന്നിവയ്ക്കി 31-3-2011 വരെ എടുത്തിട്ടുള്ള വായ്പയുടെ പലിശ 50 ശതമാനവും പിഴപ്പലിശ പൂർണ്ണമായും എഴുതിത്തള്ളാനുള്ള തീരുമാനമെടുത്തിട്ടുണ്ട്. പരിവർത്തിത ക്രൈസ്തവ കോർപ്പറേഷൻ ആവശ്യത്തിന് പണമില്ലാത്ത സാഹചര്യത്തിൽ ക്യാബിനറ്റ് കൂടിയാണ് അതിനുവേണ്ടി പണം അനുവദിച്ചത്. അദ്ദേഹം ഇവിടെ സൂചിപ്പിച്ച കാര്യങ്ങൾ തീർച്ചയായും വളരെ ഗൗരവത്തോടു കൂടിയാണ് കാണുന്നത്. 2006 വരെയുള്ള 25,000 രൂപയും അതിന്റെ പലിശയും പിഴപ്പലിശയുമാണ് കഴിഞ്ഞ ഗവൺമെന്റിന്റെ കാലത്ത് എഴുതിത്തള്ളാനുള്ള തീരുമാനമെടുത്ത് നടപ്പാക്കിയത്. ഈ ഗവൺമെന്റ് 2006 വരെയുള്ളത്, 50,000 രൂപ വരെ തമ്പത്തിൽ തീരുമാനിച്ചിട്ടുണ്ട്. സഹകരണ വകുപ്പുമന്ത്രിയുമായി ഈ വിഷയം സംസാരിച്ചു. ഉടൻതന്നെ അതിനാവശ്യമായ പണം അനുവദിക്കാനുള്ള നടപടികൾ ഗവൺമെന്റ് എടുത്തുകൊണ്ടിരിക്കുകയാണ്. അങ്ങനെ വരുമ്പോൾ 2006 വരെയുള്ള 50,000 രൂപവരെ എഴുതിത്തള്ളാൻ കഴിയും. അതിനുശേഷവും പല വകുപ്പുകളിൽ നിന്നായി വിട്ടു വയ്ക്കുന്നതിന് ലോൺ വാങ്ങിയതും അതുപോലെ പട്ടികജാതി വികസന കോർപ്പറേഷനിൽനിന്ന് 2000-ത്തിന് മുമ്പ് വാഹനങ്ങൾ വാങ്ങുന്നതിനുവേണ്ടി ലോൺ എടുത്ത് പ്രയാസം അനുഭവിക്കുന്ന ആളുകളുടെയുമൊക്കെ വായ്പ എഴുതിത്തള്ളാനുള്ള തീരുമാനം ഗവൺമെന്റ് ഉടൻതന്നെ എടുക്കും. അതിന് എന്തുമാത്രം തുക ആവശ്യമാണ് എന്നതിനെക്കുറിച്ച് പരിശോധിച്ചുകൊണ്ടിരിക്കുകയാണ്. ഏത് മേഖലയിൽ നിന്നായാലും സാമ്പത്തിക പരിമിതികൾക്കകത്ത് നിന്നുകൊണ്ട് വായ്പ എടുത്തത് പരമാവധി എഴുതിത്തള്ളാനുള്ള നടപടി ഗവൺമെന്റിന്റെ ഭാഗത്തുനിന്നുണ്ടാകുമെന്ന് ഈ അവസരത്തിൽ അറിയിക്കുകയാണ്. ഒരു കാലത്തുമില്ലാത്ത തരത്തിൽ 839 കോടി രൂപ ഈ വർഷത്തെ ബഡ്ജറ്റിൽ നീക്കിവച്ചിട്ടുണ്ട്. കഴിഞ്ഞവർഷം 570 കോടി രൂപയാണ് നീക്കിവച്ചിരുന്നതെന്നാണ് തോന്നുന്നത്. സ്വാഭാവികമായും എസ്.സി./എസ്.ടി. വിഭാഗങ്ങളുടെകാര്യത്തിൽ ഗവൺമെന്റിന് ചെയ്യാൻ കഴിയുന്ന പരമാവധി കാര്യങ്ങളൊക്കെ ചെയ്യുന്നുണ്ട്. അദ്ദേഹം ഇവിടെ ഉന്നയിച്ച മറ്റ് കാര്യങ്ങളെക്കുറിച്ചും സജീവമായി പരിശോധിക്കുകയും ആവശ്യമായ നടപടികൾ എടുക്കുകയും ചെയ്യും.

ശ്രീ. എ. കെ. ബാലൻ: സർ, യഥാർത്ഥത്തിൽ ഈ പണമൊന്നും പാവങ്ങൾക്ക് തിരിച്ചടയ്ക്കാൻ കഴിയില്ല. അതൊക്കെ നോൺ പെർഫോമിംഗ് അസറ്റായി കിടക്കുകയാണ്. സഹകരണ സ്ഥാപനങ്ങളെ സംബന്ധിച്ചിടത്തോളം കിട്ടുന്നത് ലാഭമാണ്. അതുകൊണ്ട് സഹകരണ സ്ഥാപനങ്ങൾ വായ്പകളെല്ലാം എഴുതിത്തള്ളണമെന്ന അഭിപ്രായം എനിക്കില്ല. സഹകരണ

സ്ഥാപനങ്ങൾ ഈ ഫണ്ടിനുവേണ്ടി ഏത് സ്ഥാപനങ്ങളിൽനിന്നാണോ വായ്പയെടുത്തത് ആ പലിശ കൊടുക്കുന്നതിന് ബുദ്ധിമുട്ടില്ല. ആ തുകയേ ഡിപ്പാർട്ട്മെന്റ് കൊടുക്കേണ്ടതുള്ളൂ. അല്ലാതെ സഹകരണമേഖല കണക്കാക്കുന്ന പലിശയും പിഴപ്പലിശയും കൊടുക്കണമെന്നു പറഞ്ഞാൽ അവർക്ക് ആ തുക കൊടുക്കാൻ കഴിയില്ല. അങ്ങ് പറഞ്ഞതുപോലെ 839 കോടി രൂപയല്ല നീക്കിവച്ചിട്ടുള്ളത്. അത് ബഡ്ജറ്റിൽ തെറ്റായി വന്നതാണ്. ഇക്കണോമിക് റിവ്യൂവിൽ 1100 കോടി രൂപയുണ്ട്. അത് മാണി സാറിന് തെറ്റുപറ്റിയതാണ്. ആ തുകയൊന്നും എടുത്തുകൊടുക്കാൻ സാധിക്കില്ല. കോർപ്പസ് ഫണ്ടിൽനിന്ന് കൊടുക്കാൻ തികയില്ല. അതുകൊണ്ട് ബഡ്ജറ്റി സപ്പോർട്ട് നിർബന്ധമായും വേണം. അമ്പതിനായിരം രൂപ എന്നുള്ളത് ഒരു ലക്ഷമാക്കി വർദ്ധിപ്പിക്കുകയും 2013 മാർച്ച് 31നുള്ളിലുള്ള കടത്തിന്റെ പലിശയും പിഴപ്പലിശയും എഴുതിത്തള്ളുകയും ചെയ്താൽ കുറച്ചുപേരെ രക്ഷിക്കാൻ സാധിക്കും.

ശ്രീ. എ. പി. അനിൽകുമാർ: 2013 വരെയുള്ള കടങ്ങളുടെ കാര്യത്തിൽ പിഴപ്പലിശ പൂർണ്ണമായും പലിശയുടെ അമ്പത് ശതമാനവും എഴുതിത്തള്ളുമെന്നുള്ളത് പ്രാവർത്തികമാക്കും. അതുപോലെ ഒരു ലക്ഷം രൂപ വരെ ആക്കാൻ കഴിയുമോ എന്നുള്ളത് പരിശോധിക്കും. കടങ്ങൾ എഴുതിത്തള്ളുന്ന കാര്യത്തിൽ വളരെ പോസിറ്റീവായ സമീപനം ഗവൺമെന്റിന്റെ ഭാഗത്തുനിന്നുണ്ടാകുന്നതാണ്.

VIII സബ്മിഷൻ

(1) സർക്കാർ വകുപ്പുകൾക്ക് കീഴിലുള്ള ഉപയോഗശൂന്യമായ ഭൂമി

ശ്രീ. ബി. ഡി. ദേവസ്സി: സർ, ചാലക്കുടി റിയോജക്ടൺഡലത്തിൽപ്പെട്ട വിവിധ സർക്കാർ വകുപ്പുകൾക്ക് കീഴിലുള്ള ഭൂമി കാടുപിടിച്ച് ഉപയോഗശൂന്യമായി കിടക്കുകയാണ്. കൊരട്ടിയിലെ ലെപ്രസി ആശുപത്രി വക 110 ഏക്കർ ഭൂമി, ചാലക്കുടി ഇറിഗേഷൻ വകുപ്പിന്റെ മെക്കാനിക്കൽ എഞ്ചിനീയറിംഗ് വർക്ക്ഷോപ്പ് വക ഭൂമി, ചാലക്കുടി മുനിസിപ്പൽ ജംഗ്ഷനോട് ചേർന്നുകിടക്കുന്ന പോലീസ് ക്വാർട്ടേഴ്സ് വക സ്ഥലം, ചാലക്കുടി ബൈപ്പാസിനോട് ചേർന്ന് കിടക്കുന്ന സ്ഥലം, കോടശ്ശേരി വില്ലേജിൽ ആലുവ സെറ്റിൽമെന്റ് വക ഭൂമി, പെരിങ്ങൽക്കുത്തിൽ കെ.എസ്.ഇ.ബി. വക ഭൂമി, കൊരട്ടിയിലെ വൈഗ ത്രെയ്സ് കമ്പനിക്ക് പാട്ടത്തിന് നൽകിയ ഭൂമിയിൽ കമ്പനിയുടെ വികസനത്തിന് ആവശ്യമില്ലാതെ കിടക്കുന്ന സ്ഥലം തുടങ്ങിയവ അത്തരത്തിൽപ്പെട്ടവയാണ്. ചാലക്കുടി റിഫ്രാക്ടറിസ് വക സ്ഥലം വ്യവസായ വകുപ്പ് മുനിസിപ്പാലിറ്റിക്ക് കൈമാറിയെങ്കിലും റവന്യൂ നടപടികൾ പൂർത്തീകരിക്കാത്തതിനാൽ ഉപയോഗപ്രദമാക്കാൻ കഴിഞ്ഞിട്ടില്ല. ഇതിനുപുറമെ പ്രസ്സിന്റെ ആവശ്യം കഴിഞ്ഞ് ഉപയോഗശൂന്യമായി കിടക്കുന്ന കൊരട്ടി ഗവൺമെന്റ് ഓഫ് ഇൻഡ്യാ പ്രസ്സിന്റെ വക സ്ഥലവും വികസനാവശ്യങ്ങൾക്കായി സംസ്ഥാന സർക്കാരിന് ലഭ്യമാക്കേണ്ടതുണ്ട്. ഇതിൽ ഭൂരിഭാഗം ഭൂമിയും നാഷണൽ ഹൈവേ-47